
हम साहित्यक विदयार्थी नहि छलौं। तें साहित्यक बहुत रास बात, 
व्याकरणसँ अपरिचित छी। तखन सभदिन साहित्यसँ लगाव रहल। 
साहित्यिक पोथी-पत्रिका पढ़ब सदिखन रुचिगर लगैत रहल अछि। 


कोनो सामान्य जनमानस जकाँ हमरो मोनमे अपन आसपासक समाज, 
वातावरण, इत्यादिक प्रति अनेकानेक भाव उत्पन्न होइत रहैत अछि। 
बहुत रास भाव बितैत समयक संग-संग उड़िया जाइत अछि। तखन 
ओइमेसँ किछु अक्षरक रूपमे कागजपर अवतरित भऽ कखनो कविता तँ 
कखनो कथा, कखनो गजल तँ कखनो रुबाइ आ साहित्यक आन-आन 
विधाक रूप धारण करैत अछि। हम बेसी किछु नहि कहय चाहब कारण 
जतेक कहब ततेक गलतीक संभावना बढि जाएत। बस एतबे कहब जे 
हमर "मोनक बात" आम जनक मोनक बातसँ मेल खाएत आ 
सामाजिक सरोकारसँ जुइल हमर चिन्तन समाजकें आगू लऽ जएबामे 
सहायक सिद्ध हएत से आशा रखैत छी। 


जिनकर अनुकंपासँ कहियो उक्रण नहि हएब- श्री विजयकांत मिश्र 
(अध्यापक)-कन्हई, श्री शंभूनारायण झा-सुसारी, श्री ताराकांत झा 
(संपादक, मिथिला समाद), डा० धीरेन्द्र नाथ मिश्र (मैथिली 
विभागाध्यक्ष, सी.एम.कालेज) क संग-संग संपूर्ण विदेह परिवारसँ भेटल 
स्नेहसँ अभिभूत छी। श्री गजेन्द्र ठाकुर आ आशीष अनचिन्हारक लेल 
कोनो शब्द नहि भेटि रहल अछि जाहिसँ हुनकर धन्यवाद कही। श्रुति 
प्रकाशन, दिल्लीक जीवन भरि आभारी रहब। अंतमे हम अपन समस्त 
परिजन-पुरजन, जिनकर बिना हमर अस्तित्वक कल्पनो नहि कएल जा 
सकैत अछि, केर प्रति अपन कृतज्ञता व्यक्त करैत सृष्टिकर्तासँ एतबे 
प्रार्थना करब जे सभक स्नेहक संग-संग हुनकर कृपा एहिना भेटैत रहय। 


२ 
मैथिली गजलः- हमरा दृष्टिमे.. 


गजलक प्रादुर्भाव अरबी भाषामे भेल, तदुपरांत एकरा उर्दू अपनौलक आ 
उर्दूक शाइर सभ गजलकें विश्व साहित्य-जगतमे बेस चिन्हार बनौलनि 
| प्रारंभभे गजल माने प्रेमालापे बूझल जाइत छल मुदा, बितैत समयक 
संग शाइर सभ एकरा सामाजिक सरोकारसँ जोड़ेत गेलाह आ आब प्रायः 
सभ विषयपर गजल कहल जाइत अछि। भारतमे गजलकें जे ख्याति 
भेटल अछि ताहिमे उर्दू गजलक योगदान अन्यतम अछि | आब तऽ 
उर्दू-हिन्दीक अलावे आन-आन भारतीय भाषामे सेहो गजल बेस लोकप्रिय 
भेल जा रहल अछि। मेहदी हसन, जगजीत सिंह, गुलाम अली, पंकज 
उदास, हरिहरण आदि गायक अपन गजल गायकी लेल जग-प्रसिद्धि 
पौलनि। 


मैथिलीमे गजलक जन्मदाता पं. जीवन झाकें मानल जाइत छन्हि । 
सन १९०५ इईस्वीमे ओ सर्वप्रथम मैथिली गजल लिखलन्हि। एहि साल 
मैथिली साहित्य जगतमे एकटा आओर ऐतिहासिक काज भेल छल जे 
जयपुरसँ मैथिलीक प्रथम पत्रिका "मैथिल हित साधन" बहराएब प्रारंभ 
भेल छल। तें मैथिली पत्रकारिताक प्रारंभ वर्ष सेहो एहि सालकें मानल 
जाइत अछि। तखन फेर हम सभ मैथिली गजल दिस घुरि आबी। 
पं.जीवन झाक बाद मैथिली साहित्यमे अनेक गजलकार भेलाह। श्री 
गजेन्द्र ठाकुर मैथिली गजलक एहि युगकें "जीवन-युग" कहैत छथि 
(देखल जाए-"अनचिन्हार आखर"मे हुनक आलेख)। करीब १०७ बरखक 
इतिहासमे मैथिली गजल मैथिली साहित्य जगतमे अपन उपस्थिति बेर- 
बेर दर्ज करबैत रहल अछि। मुदा दुर्भाग्यवश ई कोनो ने कोनो 
कारणवश कतिआएले रहल अछि। मैथिली गजलकारक मध्य गजलक 
व्याकरणक मादें अनिश्चितता सेहो एकरा एकात हेबाक प्रमुख कारण 
रहल अछि । 


मैथिली साहित्य पर संस्कृतक प्रभाव ककरोसँ छपित नहि। अधिकांश 
मैथिलीक साहित्यकार लोकनि संस्कृतक पण्डित रहलाह अछि। एकदिस 
जहाँ एहिसँ साहित्यिक समृद्धि भेल ओत्तहि दोसर दिस एकटा बड़का 
नोकसान सेहो भेल जे मैथिल सर्वहारा वर्ग मैथिली साहित्यसँ कटैत 
चलि गेल। मैथिलीक अलोकप्रियताक संभवतः इहो एकटा पैघ कारण 
रहल अछि । 


मैथिली गजलक विकास-यात्राक चर्चा-क्रमकें आगाँ बढ़बैत आब किछु 
एकर व्याकरणक विषयमे चर्चा करी। बीसम शताब्दीमे मैथिलीमे अनेक 
गजलकार भेलाह आ हुनकर गजल सभ विभिन्न पत्र-पत्रिका आ पोथीक 
रुपमे प्रकाशित-प्रसारित होइत रहल। मुदा एहिमे बेसी गजल सभ 
गजल-व्याकरणक मानकक अनुकरण नहि करैत अछि आ कखनो काल 
कोनो-कोनो रचना तः एहनो बुझना जाइत अछि जे ओकरा जबरदस्ती 
गजलक श्रेणीमे राखल-गानल गेल अछि । मैथिलीक एहि पुरान पीढीक 
गजलकार सभमे बहुतोकें एखनो गजलक अरबी बहर आधारित 
व्याकरणक परिकल्पना आ ओकर अनुपालन क5 गजल लिखबाक तर्क 
पचि नहि रहल छन्हि जे दुर्भाग्यपूर्ण अछि। अरबी-फारसीक गजल- 
विधानकें मैथिली भाषानुरूप निरुपण आ तकर प्रयोगसँ मैथिली 
साहित्यकें विस्तार भेटतैक, से हमर मानब अछि । मैथिलीमे छंदोबद्ध 
रचनाक परंपरा रहल अछि । बिंब आ भावक बिना कोनो रचनाक 
अस्तित्व संभव नहि मुदा छंद, अलंकार आ व्याकरणक आन-आन 
मानक एकटा रचनाकें उत्कृष्ट बनबैत अछि ताहिमे कोनो दू मत नहि 
हेबाक चाही | ओना हम एकटा गप्प फरिछा दी जे हमहूःः छंदमुक्त 
पद्य लिखैत छी मुदा प्रयास हरदम रहैत अछि जे छन्दबद्ध लिखी । 
छन्दविधान सिखबाक हेतु तें प्रयासरतो रहैत छी | गजल स्वाभाविक 
रुपसँ कहल जाइछ आ एहिमे गेयता सेहो हेबाक चाही तें बहरक 
(छन्दक) अनुपालन यदि एहिलेल अनिवार्य छै तः ई नीक बात अछि । 


मैथिली गजलक हेतु एकटा मानक व्याकरण तैयार करबाक लेल श्री 
गजेन्द्र ठाकुर आ श्री आशीष अनचिन्हार जी दवारा कएल जा रहल 
प्रयास स्तुत्य अछि। ई दुनू गोटे क्रमशः "विदेह-मैथित्रीक प्रथम ई 
पाक्षिक" आ "अनचिन्हार आखर" व्लॉगक माध्यमसँ मैथिली गजल 
व्याकरणकें जन-जन तक पहुँचा रहल छथि | खास क5 आशीषजी जाहि 
समर्पणसँ मैथिली गजलक विकास लेल लागल छथि आ नव-नव 
गजलकार कें प्रोत्साहित करैत छथिन्ह से एकटा ऐतिहासिक प्रयास 
अछि। हुनकर "अनचिन्हार आखर” (गजल आ रुबाइ संग्रह) आ 
http://anchinharakharkolkata.blogspot.in/ ब्लाँगपर अरबी-फारसी 
गजल-व्याकरणकें जाहि तरहें मैथिली भाषानुरूप सुबोध आ सुव्यवस्थित 
बना परसल गेल अछि ओ अनुकरणीय अछि । "अनचिन्हार आखर"क 
प्रकाशनक बाद मैथिल गजल-जगतमे एकटा नवयुग प्रारभ भेल जकरा 
फेर श्री गजेन्द्र ठाकुर "अनचिन्हार युग" कहि संबोधित कएने छथि । 
मैथिली गजलक ई नवयुग अनेक नव गजलकारकें प्रोत्साहित कएलक | 
अनेक रचनाकारकें गजल आ सेहो व्याकरणक मापदण्ड पर सोंटल 
गजल, रुबाइ, कता इत्यादि लिखबाक लेल प्रेरित कएलक । एहि युगक 
किछु गजलकारमे श्री ओमप्रकाश झा, श्री अमित मिश्र, श्रीमति 
शांतिलक्ष्मी चौधरी, श्री मिहिर झा, श्री जगदानंद झा "मनु", श्रीमति 
रुबी झा, श्री राजीव रंजन मिश्र, श्री पंकज चौधरी "नवलश्री' सन अनेको 
नाम अछि जे अपन प्रतिभाक बलपर गजलकारक रूपमे मैथिली 
साहित्य-जगतमे स्थापित भऽ चुकल छथि। हमहूँ पहिने अपन टुटल- 
फुटल भाषामे किछु कविता लिखैत रही मुदा विदेह परिवार आ 
अनचिन्हार-आखर परिवार हमरा गजलक माने बतौलक आ गजल 
लिखबाक लेल प्रेरित कएलक । एहि संग्रहक गजल सभ हिनके सभक 
सत्प्रयासक प्रतिफल अछि । 


आब हम अपने सभक सोझा, एखन धरि हम गजलक विषयमे जतबा 
ज्ञान "अनचिन्हार आखर" आ विदेह परिवारसँ ग्रहण कऽ सकलं, ताहि 


आधार पर गजलमे प्रयुक्त होमएबला किछु प्रचलित शब्दावलीक 
संक्षिप्त परिचय राखए चाहबः- 


१. शेर वा शाइरी - दू पाँतिमे पूर्ण भावक अभिव्यक्ति थिक शेर वा 
शाइरी। 


२. मतलाक शेर वा मतला- कोनो गजलक पहिल शेरकें मतला कहल 
जाइत अछि । एकर दुनू पॉतिमे काफिया आ रदीफक रहब आवश्यक। 


३. रदीफ- मतला बला शेरक अंतिम शब्द समूह जे ओइ शेरक दुनू 
पॉलिमे जस के तस रहैए। ओना बिनु रदीफक शेर एवं गजल सेहो 
होइत अछि । 


४. काफिया - मतलाक शेरमे रदीफसँ पहिने जे तुकान्त वा स्वर अथवा 
मात्राक साम्य रहैत छै तकरा काफिया कहल जाइत अछि । बिना 
काफियाकें शेर वा गजल नहि कहल जा सकैत अछि। मतलाक शेरक 
अलावे गजलक प्रत्येक शेरक दोसर पाँतिमे रदीफसँँ पहिने काफिया 
होएब आवश्यक। काफिया संबंधी विस्तृत निअम "अनचिन्हार-आखर"मे 
http:/tanchinharakharkolkata.blogspot.in/ पर देखल जा सकैत 
अछि। 


५. मकता - मकता गजलक अंतिम शेरकें कहल जाइत अछि जाहिमे 
गजलकार अपन नाम वा उपनामक उल्लेख सेहो करैत छथि। 


६. बहर - सरल भाषा मे कही तः गजलमे प्रयुक्त छंदकें बहर कहल 
जाइत अछि। बहरक बिना गजल कहल (लिखल) नहि जा सकैत अछि। 
कतौ-कतौ आजाद गजलक परिकल्पना सेहो कएल गेल मुदा, ताहूमे 
काफिया अनिवार्यl। एहन गजलक प्रचलन सेहो बहुत कम्मे अछि। 
मैथिलीमे बहरकें मुख्यतः तीन भागमे वर्गीकृत कएल गेल अछि- 


(क) वार्णिक बहर 
(ख) मात्रिक बहर 
(ग) अरबी बहर 


अरबी बहरकें तीन खण्डमे बाँटल गेल अछि- १. समान बहर २. 
अर्धसमान बहर आ 3. असमान बहर। 


१. समान बहर - समान बहरक अंतर्गत सात टा बहरकें राखल गेल 
अछि जे अग्रलिखित अछिः- (क.) बहरे-हजज (ख.) बहरे-रमल (ग.) 
बहरे-कामिल (घ) बहरे-मुतकारिब (ड.) बहरे-मुतदारिक (च.) बहरे-रजज 
(छ.) बहरे-वाफिर। 


२. अर्धसमान बहर - अर्धसमान बहरक अंतर्गत सेहो सात टा बहरकें 
राखल गेल अछि जे एना अछि- (क.) बहरे-तवील (ख.) बहरे-मदीद (ग.) 
बहरे-बसीत (घ.) बहरे-मुजास (ड.) बहरे मुन्सरह (च.) बहरे-मजरिअ 
(छ.) बहरे-मुक्तजिब। 


३. असमान बहर - असमान बहरक अंतर्गत कुल तेरह गोट बहरकें 
राखल गेल अछि जकर विवरण एना अछि- (क.) बहरे-खफीफ (ख.) 
बहरे-जदीद (ग.) बहरे-सरीअ (घ.) बहरे-करीब (ड.) बहरे-मुशाकिल (च.) 
बहरे-कलीब (छ.) बहरे-असम (ज.) बहरे-कबीर (झ.) बहरे-सगीर (ज.) 
बहरे-सरीम (ट.) बहरे-सलीम (ठ.) बहरे-हमीद (ड) बहरे-हमीम। 


आशीषजी कहैत छथि जे उपरोक्त बहरक अलावे आरो बहुत रास बहर 
अछि मुदा ओ सभ अरबी-उर्दूमे बहुत बेसी प्रचलित नहि अछि, लेकिन 
हमर ई विशवास अछि जे आशीषजी जल्दिए ओइ बहर सभकें सेहो 
मैथिली भाषानुरुप समायोजित क5 हमरा सभकें परसताह। एहिठाम 
एकटा बात आओर कहय चाहब जे गजलक सम्बन्धमे एतए हम जे 


किछु जानकारी देलौं ओइ सम्बन्धमे विस्तृत जानकारीक लेल 
"अनचिन्हार आखर" पढ़ी एवं 
http://anchinharakharkolkata.blogspot.in/ पर जाइ। 


एहि संग्रहमे संग्रहित हमर किछु गजल आ रुबाइ एहनो भेटत जे 
गजलक व्याकरणक शत-प्रतिशत अनुपालन नहि करैत हएत। तखन 
चुँकि ई हमर पहिल गजल-संग्रह अछि आ एहिमे सम्मिलित गजल सभ 
हमर प्रारंभिक रचना अछि तें एहि रचनासभक प्रति कने भावुक छी। 
संगहि आशान्वित छी जे अगिला संस्करण अबैत-अबैत हम एहि गजल 
सभमे उचित सुधार करबामे सफल भऽ जाएब अन्यथा सम्मिलित नहि 
करब। अंतमे एहि पोथीमे जे किछु अपने सभकें सार्थक लगए तकर 
श्रेयक भागी "विदेह" आ' "अनचिन्हार आखर" परिवार अछि आ जत' 
कतौ कोनो त्रुटि बुझायत से हमरा माथ पर आओत। अपने सबहक 
सुझाव आ उत्साही प्रतिक्रियाक आशाक संग हम अपन ई रचना सभ 
अहाँ सभक बीच परसि रहल छी । 


-चंदन कुमार झा 


१८-०८-२०१२ (कोलकाता) 


गजल 
1 

लोक कहैए वाह-वाह की खूब लिखै छी 
केना कही जे कलमेसँ गुदरी सीबै छी 


शब्दजाल बुनै छी आ ओकरे ओझराबी 
सोझरबैमे ओकरे खाली दिन कटै छी 


रास-रंगक लोभ देखाकऽ मोन बुझाबी 


देह जरैए खाली खूनक सेप घोंटै छी 


कतऽ गेल ओ रीत पुरना से नहि जानि 


"चंदन" गबै छी गीत मधुघट पीबै छी 

2 
हाथमे खुरपी माथे पथिया 


चल करी ककरक बधिया 
~ SS 


आञ्गि-नूआ तऽ चेथरी-चेथरी 


नाकमे झूलैए तैयो नथिया 


पूत-कपूतो कहबैछ बौआ 


बुच्चीक किंतु होनि सरधिया 


बहु-बेटीकें जारि रहल छै 
सभकें चढ़लै की दुर्मतिया ? 


नारी जननी होइछै "चंदन" 
सृष्टि केर ई प्रेम-मुरतिया 


वर्ण-११ 


3. 
साँझ बारल जखन बाती पिया यौ अहाँ मोन पड़लौं 


राति आयल जखन कारी पिया यौ अहाँ मोन पड़लौं 


फूलेलै जखन रात-रानी पिया यौ अहाँ मोन पड़लौं 


कोइली जखन बजै बाड़ी पिया यौ अहाँ मोन पड़लौं 


पहिरी जखन लाल साड़ी पिया यौ अहाँ मोन पड़लौं 


साटी जखन माथ टिकुली पिया यौ अहाँ मोन पडलौं 


विरहानल जरैछ छाती पिया यौ अहाँ मोन पडलं 
दहेलै काजर केर धारी पिया यौ अहाँ मोन पड़लौं 


सजौले सेज जखन ताकी पिया यौ अहाँ मोन पडलौं 
पढ़े छी "चंदन" केर पाँती पिया यौ अहाँ मोन पडलौं 

4 
प्रेम केलौं कि केलौं कुकर्मे सएह नहि जानि रहल छी 


अश्रुधार भसिआयल सभटा सपना छानि रहल छी 


सात जन्म धरि संग रहत से सप्पत खएलक झूट्े 


फुसि छलै पिरीतक बतिआ मन-अनुमानि रहल छी 


धन-बैभव ऐश्वर्यक आगाँ के पुछतैक निरधनकें ? 


सत्य-नेह केर मोल ने किछुओ सभटा जानि रहल छी 


बीत गेलइ से बात गेलइ नहि मोन पारिकऽ कानब 
फेरो नहि भसियेबै "चंदन" से निश्चय ठानि रहल छी 

हरहोर भेलै बड़ शोर भेलै 


सजलै बरात मटकोर भेलै 


मरबा सजलै पिपही बजलै 


नटुआ केर नाच बेजोर भेलै 


जे भोग छलैक भरि पोख रहै 
तीमन तरुआ तिलकोर भैलै 


हम बैसल छी अन्हरियामे 


जे चान छलैक से चकोर भेलै 


"चंदन" हिय हर्ष उफनै छैक 
जँ कूदल आँखिसँ त5 नोर भेलै 

जगरनेमे राति बीतल, 


छलै नोरे राति शीतल 


चनो कनलै ओस झहरल, 
लगै छै तें भोर तीतल 


कछमछाइत मोन-प्राणो 


क'रे फेरी राति बीतल 


बुझय चाही, नियति से रण, 


रहल छी हाइर कि जीतल 


पुछय सभ, की भेल "चंदन" 
कही केना अपन बीतल 


बहरे-मजरिअ (1222-2122) 


7 
एखन राति कटै छी हम कनिते-कनिते 


एखन दिन बीते पहर गनिते-गनिते 


लगे अछि ई जीवन अकारथ अचानक 


बिसरायल गामो शहर तकिते-तकिते 


पहुँचलौं नहि जानि केना एहि चौबटिया 


बिसरलौं ठेकाना कखन चलिते-चल्रिते 


कहाँ क5 सकलियै एकचारीयो एक ठाढ़ 


बिकायल घरारी महल बन्हिते-बन्हिते 


कहब कोन कथा और सुनायब की पाँति 


शब्दहि हेरायल गजल गढ़िते-गढ़िते 


नियति केर फेरामे ओझरायल "चंदन" 
छिड़ियेलै सपना पलक मुनिते-मुनिते 

करेजक घर तँ खोलू कने 


सिनेहक ताग जोरू कने 


अहिँक हिय-बीच चाही बसय 


जगह बसबाक छोडू कने 


बनल बेरस हमर जीवने 


अहि मे नेहरस घोरू कने 


करय फरियाद "चंदन" सुनू 


सजल सम्बन्ध जोडू कने 


1222-122-12 


9 
आन्हर बनल सरकार लाचार भेल जनता 


व्यापार पोषित नीतिसँ कहू की एतइ समता ? 


गाम भूखल-पेट देशक खेत उसर भेल छै 


बाढि-रौदीक बीच उपजल छै मात्र दरिद्रता 


कल-करखाना शहरमे चलैछ दिन-राति, जे 


प्रगतिक अछि मापदण्ड एकात भेल जनता 


गाम जा बसि रहल शहर जीविकाक जोहमे 


महाजनक ब्याज-तर फुला रहलै निर्धनता 


ग्राम-वासिनी भारती किए गेली बसय नगर 


कनैत छथि आइ तें ई कैलनि केहन मूर्खता 


"चंदन" करू आहवान स्वराजक एकबेर फेर 
हसती एहीसँ देश खुशहाल बनत जनता 

नेहक सूत बान्हि रखलियै करेजक कोन ओकरा 


बिसरल नहि भेल जकरा से बिसरि गेल हमरा 


जिनगीक बाट जकरे आञ्गुर ध' चलब सिखेलियै 


बिचहि बाटमें से छोड़ि पड़ायल खसितहि हमरा 


कहाँ बचल छै कतहुँ मोल आब अनमोल-नेहक 


सौंसे छै खाली टाकाक पूछ आब लोकक पूछ ककरा ? 


"चंदन" टाका तऽ छियै हाथक मैल सत्‌-सम्बन्धक आगाँ 


नहि बुझैछ जे बात बनैछ तकरे जिनगी फकरा 

घोघ हुनकर उतरि गेलइ 


जोत सगरो पसरि गेलइ 


बहल पुरबा जखन शीतल 


हुनक आँचर ससरि गेलड़ 


देखि हुनकर ठोढ़-लाली 


आगि छाती पजरि गेलइ 


नैन लाजे हुनक झूकल 


अटकि हमरो नजरि गेलइ 


रूप यौवन निरखि "चंदन" 


मोन मधुकर मलरि गेलइ 


2122-2122 


12 
जिनगी केर बाटपर काँट सौँसे गाइल छै 


नियति केर टाट बेढ़ सगरो दफानल छै 


माय-बाप भाइ-बन्धु छै झूठहि सम्बन्ध सभ 


मोह-जाल ओझरायल जिनगी गतानल छै 


कनियो जँ ठीठ बनि सुनलक कियो मोनक 


छूतहर घैल बनल समाजेसँ बारल छै 


लुटि-कुटि जीवन भरि आनल से बाँटि देल 


खाली हाथ आब देखि परिजन खौंझायल छै 


बूढ़ भेल दुरि गेल फकरा बनि बैसल छै 


"चंदन" गुनैछ केहन दुनिया अभागल छै ? 

मूरख बड़ा महान ओ जे अपनाकें काबिल बुझै छै 


अपन माथक टेटर ठिक्के ककरहु नहि सुझै छै 


आनक नीको अधलाह ताकब कबिलताइ कहाबै 


अप्पन अधलाहोकें जगमे सभसँ नीमन बुझै छै 


छओ-पाँच नहि बुझै किछुओ नहि मोने कलछप्पन 


ऊँच-नीचक भेद ने जानै मूढ़ सभकें एक बुझै छै 


छल-प्रपंच आ राग-द्वेष तऽ काबिलक गहना थिक 


बाट चलैत तें ओकरहि सभकें भिखमंगो लुझै छै 


पर-उपकारे लीन रहेछ जे से अछि अस्सल ज्ञानी 
"चंदन" असली ज्ञानी जगमे ओ जे नहि खूब बुझै छै 

शब्द संग खेलाएब हमरा नीक लगैत अछि 


शब्दहि ओझराएब हमरा नीक लगैत अछि 


मोनक चिनबार पर छी रान्हैत जे मीठ-तीत 


से भावहि झोराएब हमरा नीक लगैत अछि 


सुखक-गीत दुखक-टीस जिनगीक कथा-ब्यथा 


जगभरि सुनाएब हमरा नीक लगैत अछि 


सुरूजक किरीण चढी स्वर्ग केर विहार करी 


धरतीयो लोटाएब हमरा नीक लगैत अछि 


विहग-गीत गाबय छी कि विरहिन सुनाबै छी 
"चंदन" ई बौराएब हमरा नीक लगैत अछि 

कौआ कूचरल भोरे अँगना साँझ परैत औथिन्ह सजना 


छम-छम-छम-छम पायल बाजै खनकि उठल कंगना 


सासुक बोली लगैछ पियरगर ननदि बनलि बहिना 


गम-गम-गमकय तुलसीक चौरा चानन सन अँगना 


रचि-रचि साजल रूप मनोहर बेरि-बेरि देखल ऐना 


टिकुली-काजर जुट्टी-खोपा नूआ-नवका चमकैत गहना 


पहिलहि साँझ बारल दीप-बाती जगमग घर-अँगना 


उगल चान असमान हृदयमे उठल विरह वेदना 


सेज सजौने बाट तकैत छी घर एताह कखन सजना 


"चंदन" सजनी गुनधुन बैसलि की मांगब मुँह बजना 

हमरा आब इजोतेसँ लगैत अछि डर 


चुप भेल तेँ बैसल रहै छी अन्हार घर 


नहि मोन अछि हमरा नाम आ परिचय 


अपरिचित छी जगमे तें घुमै छी निडर 


ताकि लैछ लोक नाममे पहिचान लोकक 


गुण-शीलक ऐ समाजमे छै कहाँ मोजर 


सम्बन्ध नहि जकरासँ बनल से समांग 


तोड़लक भरोस ओ भरोसे छलौं जकर 


"चंदन" जगक रीति ओझराउ ने जिनगी 


सन्‌ खबरदार ! बनल रह बेखबर !! 
SN ~ 

पुनिमक रातिक चान सन चमकैत छी अहाँ 


अँगनाक तुलसी चौरा सन गमकैत छी अहाँ 


कखनो माइक ममता बनि झहरैत छी अहाँ 


कखनो आगिक धधरा सन धधकैत छी अहाँ 


कखनो संगी-बहिनपा बनि हँसबैत छी अहाँ 


कखनो जीवन संगिनी बनि बुझबैत छी अहाँ 


कखनो अबलाक रूप धरी फकरैत छी अहाँ 


कखनो कालीक स्वरुप धरी डरबैत छी अहाँ 


कखनो प्रेमक मुरति बनि सिखबैत छी अहाँ 
"चंदन" नारीक रूप अनेक देखबैत छी अहाँ 


वर्ण-१८ 


18 
नहि फुरैए हमरा आब प्रेम गीत 


अंतर नहि किछुओ हारि हो वा जीत 


टकटकी लगौने रहै छी रातिभरि 


सपनो नहि अबैछ कियो मनमीत 


श्मशान बनल अछि हमर करेज 


पैसत के ऐमे सभ कियो भयभीत 


जीवैत छी मुदा बैसल छी मुर्दाघर 


मुर्दा संग जीवन करैत छी ब्यतीत 


"चंदन" जीवनेसँ लगैछ आब डर 
मृत्युसँ हमरा अछि भऽ गेल पिरीत 


वर्ण-१४ 


19 
चलू एकबेर फेर रंगमंच सजाबी 


बहुरूपिया-रूप धरी आ नाच देखाबी 


दुनिया बरू बूझत बकलेले हमरा 


हमरा अछि स'ख जे दुनियाकें हँसाबी 


सुन्दर अभिनेता त५ जगभरि भेटैछ 


हमर मोन जे पाठ लेबरा'क खेलाबी 


दुनियाक रंगमंच जे भ5 गेल निरस 


आउ एकरा जीवन-रस बोर डुमाबी 


"चंदन" ई गुमसुम बैसल जे जीवन 
चलू अपने पर हँसि एकरा हँसाबी 


वर्ण-१५ 


20 
कमला-कोशीक धारमे दहायल जिनगी 


थाल-कादो सनायल मटिआयल जिनगी 


निशाँ ताड़ी केर मातल बौरायल जिनगी 


माटि चाँगुरसँ कोरैछ भुखायल जिनगी 


रौद जेठ केर जारल फुलायल जिनगी 


एसी घर देखू बैसल घमायल जिनगी 


टुअर-टापर नञ्गटे टौआयल जिनगी 


देखू साजि-सम्हारल ओरिआयल जिनगी 


देखू हॅसैत कनैत आ खौँझायल जिनगी 
"चंदन" रूप अनेकहुँ देखायल जिनगी 


वर्ण-१६ 


21 
सपना नोरक धार बहाओल 


जागि-जागि केर राति बिताओल 


साज-सिंगार सोहाइ नै किछुओ 


विरहा-आगि करेज जराओल 


नभमे चमकल जखने चन्ना 


हियामे प्रेमक ज्वारि उठाओल 


कोइली सौतिन मुँह दुसै अछि 


क-क-कहकि कऽ होश उड़ाओल 
NS AIS 


अचके बालम ऐलाह अँगना 
"चंदन" सजनी मोन जुडाओल 


वर्ण-१२ 


22 
लगै अछि लाल अहाँ केर गाल जहिना सिनुरिया आम 


अहाँ केर चान सन मुखरा देखि चानो बनल गुलाम 


केश कारी घटा घनघोर अमावस राति सन लागय 


नैन काजर सजल चमकल बिजुरीक छूटल घाम 


जएह बोली अहाँक ठोर केर चुमि कए बहराइछ 


महुआ गाछ पर कोइली सएह गाबि बनल सूनाम 


डेग राखल जतऽ धरती माटि बनिगेल ओतऽ चानन 


रुनझुन पजेब-झंकारसँ अँगना बनल सुरधाम 


कसमस जुआनी देखिकऽ सुधिबुधि हमर हरायल 


पीबै लेल नेहरस ब्याकुल भमरा भऽगेल बदनाम 


"चंदन"पथिक प्यासल प्रेम केर बाट पर बौआइछ 
दियौ ने नेहरस एकरा पिआ बैसा अहाँ करेजा-धाम 


वर्ण-२१ 


23 
बेचि खेलक इमानो बजारमे 


लाज-धाखो सजेलक सचारमे 


भाइ-बापोसँ देखू लड़ैत छै 


प्रेम देखू फुसिक छै भजारमे 


आब मातो'क ममता बिकाइ छै 


नेह-नाता भसेलक इनारमे 


जे कहाबै लफंगा समाजमे 


से तऽ नामी बनल छै जबारमे 


देखि"चंदन" पड़ल छै विचारमे 
साधु-संतो रमल बेभिचारमे 


212-212-212-12 


24 
हमतऽ कनिते रही आँखिक नोरे सूखा गेलड़ 


अपने कानब पर देखू हमरा हँसा गेलइ 


लोक पुछलक जखन कहल ने भेल किछुओ 


असगरे आइ सभ बात अनेरे बजा गेलइ 


साओन-बदरी जे आगि उनटे धधकि उठलै 


आइ से आगि एकबूँद पसेनासँ पझा गेलड़ 


बैसि अँगना भरि राति गनैत छलौ तरेगन 


आइ से तरेगन केयो आँचरमे सजा गेलड़ 


कतेको सालसँ पटबैत छलौं जे गाछ "चंदन" 
अँगनामे रोपल से गाछ आखिर फुला गेलड़ 


वर्ण-१८ 


25 
नैनक बाण चलाकऽ हम्मर अपटी खेतमे प्राण लेलौं 


झूठहि छल जे प्रेम-पिहानी से सभटा हम जानि गेलौं 


सप्पत खएने रही अहाँ जे आयब हम्मर सपनामे 


सपना देखब सपने रहले निन्नो अहाँ दफानि लेलौं 


छल मोन जे प्रेम-रससँ भीजा गढ़ब नूतन जिनगी 


हम एहिमे सौरभ मिझरेलौं अहाँ नोरसँ सानि देलौं 


मोन छल जे मूक्त गगनमे उड़ब अहाँ आ हम संगे 


उड़िलौं कतऽ अहाँ जानि नहि हमरा एहिठाँ छानि गेलौं 


हमरा बिनु जँ जीबि सकी तऽ जीबू अहाँ सुखक जिनगी 
तकिते बाट अहींक "चंदन" काटब जिनगी ठानि लेलौं 


वर्ण-२१ 


26 
उजरल गाछी जकाँ लगैछै गाम हमर 


चुप्पी सधने किएक कनैछै गाम हमर 


नवकी कनिजा जकाँ छलैजे गाम हमर 


विधवा नारी बनल कनैछै गाम हमर 


भरले-पुरले हँसै छलैजे गाम हमर 


टूअर-टापर भेल फिरैछै गाम हमर 


प्रीतक पाँती गबैत छलैजे गाम हमर 


उकटा-पैंची किएक करैछै गाम हमर 


निर्मल-निश्छल बास छलैजे गाम हमर 
"चंदन" किए डेरौन लगैछै गाम हमर 


वर्ण-१६ 


27 
करेजकें पाथर बना लिअ 


पिरीतकें आखर मिटा दिअ 


सपन जनम भरिकेर देखल 


कहूत5 की नोरहि भसा दिअ 


जड़ैत छै जे आगि विरहक 


कहैत छी तकरा मिझा दिअ 


जनमक संगी बनक बदला 


कहैत छी नाता कटा लिअ 


रकटल "चंदन" मोन बेकल 
कियोतऽ सजनीकें बुझा दिअ 


12-1222-122 


28 
मिथिला राजक खातिर मैथिल लड़बे करते 
खूनसँ भिजलै धरती मिथिला बनबे करतै 


निज मातृभूमि उत्थानक हेतु लडिते रहतै 


माइक लाजक खातिर संतति मरबे करतै 


मिथिला-मैथिल-मैथिलीक स्वाभिमानक रक्षार्थ 


निज प्राणहुक उत्सर्ग मैथिल करबे करते 


कमला-गंगा-कोशी-गंडक'क सप्पत खा मैथिल 


अलगहि राजक सपना पूरा करबे करतै 


होयत नहि ब्यर्थ बलिदान कोनो बलिदानीक 
"चंदन" ठोस प्रतिकार मैथिल करबे करतै 


वर्ण-१८ 


29 
कहियेसँ कतिआयल कनै छथि जानकी 


कहियेसँ भसिआयल फिरै छथि जानकी 


मिथिल्लासँ बिधुआयल लगै छथि जानकी 


मैथिलसँ खिसिआयल लगै छथि जानकी 


घर-घरसँ बौआयल फिरै छथि जानकी 


घर-घरतऽ छिछिआयल फिरै छथि जानकी 


रामहिसँ डेरायल लगै छथि जानकी 


जिनगीसँ अकछायल लगै छथि जानकी 


अपराध की कयलनि पुछै छथि जानकी 
चुप्पहि जनक "चंदन" कनै छथि जानकी 


2212-2212-2212 


30 
किछु बात एहन जे कना गेल हमरा 


जिनगीक नव माने सिखा गेल हमरा 


सपनाक दुनिया छलहुँ झूलैत झूला 


तखनहि उठल बिर्डे जगा गेल हमरा 


पालन अपन पेटक करैए कुकूरो 


आनोक हित जीबू बुझा गेल हमरा 


अप्पन हरख हरखित रहैछै सभ क्यो 


अनको दुखसँ कानब बता गेल हमरा 


"चंदन"मनुज जीवन बनय नहि अकारथ 
जिनगीक सभ मकसदि गना गेल हमरा 


2212-2212-2122 


31 
नैनक नीर भीजल चीर जमुना तीरमे 


करेजा क्षीर सींचल वीर जमुना तीरमे 


बैसल नीड़ कूक अधीर जमुना तीरमे 


लागल भीड़ मूक बहीर जमुना तीरमे 


आसक सीर शुष्क, नै नीर जमुना तीरमे 


चासक सीर गरै छै सीर जमुना तीरमे 


देशक वीर भेल फकीर जमुना तीरमे 


नेताक भीड़ गिरैछै खीर जमुना तीरमे 


सनले खून द्रौपदी चीर जमुना तीरमे 
लागल घून काया प्रवीर जमुना तीरमे 


वर्ण-१६ 


32 
मन वीणा तार झंकार भरल 


मैथिलजन'क हुंकार प्रबल 


बहुत आँखि केर नोर बहल 


बहुत जगक दुत्कार सहल 


आब उचित प्रतिकार करब 


शत्रुक प्रहार जँ खून बहल 


निज अधिकारक हेतु लड़ब 


सौभाग्य जँ प्राण तियागै पड़ल 


मिथिला-राजक तऽ माँग अटल 
"चंदन" मैथिल लड़िते डटल 


वर्ण-१२ 


33 
मोन एहन जे मानबे नहि करैए 
आगि विरहा तें साउनोमे जरैए 


नोर झहरै छै आँखि से, कंठ सुखले 
बुन्न भरि नेहक लेल तैयो मरैए 


जेठके रौदहु जकर छाहरि जुरेलौं 


बिनु बसाते से पात आसक झरैए 


डारि पर नेहक फरल सम्बन्ध छल जे 


पाथरे चोटायल सड़ल फर झरैए 


बाट 'चंदन' टकटक अहींके तकैए 
मोन बहसल नै आस किन्नहु धरेए 


2122-2212-2122 


34 
राति तरेगण गनिते कटै छी 
आगि विरह के जड़िते रहै छी 


बाट अहीँ के तकिते रहै छी 
रूप अहीले सजिते रहै छी 


बनल बताहे हँसिते रहै छी 
कोनहि बैसल कनिते रहै छी 


गीत विरह के गबिते रहै छी 
तामस मोनक पिबिते रहै छी 


मोनहि अपने लड़िते रहै छी 
"चंदन"लागय जिविते मरै छी 
2-1-1-2-2-1-1-2-1-2-2 


वर्ण-१२ 


35 
मलयानिल केर मदिर गंधसँ श्वास रोग उपचार करब 


दुषित वायु अवरुद्ध साँस जे तकर आब प्रतिकार करब 


जइवत बनल जे जीवन जगमै तकरा पुनः बना चेतन 


मधु-परागसँ नहाक5 ओहिमे नवल उर्जाक संचार करब 


निज अवलंबन हेतु जगायब बिसरल सभ श्रम-शक्तिके 


कर्मेक बलपर विजय प्राप्ति हित कर्मयुद्ध हुंकार करब 


रहत आब नहि हारल-थाकल घर-बैसल मानव एक्कहु 


चलू आब कर्मक प्रकाशसँ करिखल घर उजियार करब 


एकप्रण एकनिष्ठ श्रद्धासँ निश्छल भावहि गाँथब श्रममाल 
श्रमक फल भेटब छै निश्चित "चंदन" जगत प्रचार करब 


वर्ण-२४ 


36 
आँखि खूनसँ भरल जेना 


काँट हिरदय गरल जेना 


पानि खौलय अनल जेना 


आगि लगए ठरल जेना 


नोर पोखरि भरल जेना 


धार खूनसँ भरल जेना 


गाछ छलए फड़ल जेना 


आब लगए झरल जेना 


गाम छलए सजल जेना 
आब "चंदन" मरल जेना 
2122-2122 


वर्ण-१० 


37 
जकरे पाइ छलौं तर-उपर 


सैह पूत कमौआ धेलकै घर 


मरचर बनलै अंगना घर 


ठाठ उछेहल देह नहि पर 


ढनढन कोठी ओ बखारी-ढक 


उनटल बासन भनसाघर 


रकटै नेना सटकल उदर 


बेदम उकासी दबाइ बेगर 


चंदन' केनाकऽ जिनगी कटत 


ऋण-पैचसँ की चलत गुजर ? 


वर्ण-१२ 


38 
मोन केर बात सदति लिखिते रहब 


चौबटिया ठाढ गजल कहिते रहब 


जिनगीक बाटमे गइतै जे कॉट-कूश 


हॅसिते गुलाब सन गमकिते रहब 


समाजो घिसिआओत कादोमे हमरा जँ 


कदबे कमल बनि फुलाइते रहब 


कतबो झॉट-बिहाड़ि आबि जाउ रस्तामे 


मुदा तैयो दीप आस'क लेसिते रहब 


'चंदन' पाथर-समाज'क छातीए पिजा 
कलमक धारसँ शत्रू हनिते रहब 


वर्ण-१५ 


39 
आब सूतत्र त्रोक जागि रहलैए 


तें त5 चोर बेछोहे भागि रहलैए 


देखू लागल भीड़ चौबटिया पर 


बेटा माँ-बापकें बेलागि रहलैए 


बजारक भीड़मे तकैत एकांत 


सूतय लेल लोक जागि रहल्लैए 


चैतक पछबा सुइडाह भेल घर 


भादबमे धधकि आगि रहलैए 


तबधल धरती दहेतै फेरोसँ 


सुगरकोना मेघ लागि रहलैए 


जरलै घर दहेल्रै डीह "चंदन" 
डटले लोक क्यो नै भागि रहलैए 


वर्ण-१३ 


40 
गुप्फ अन्हार नहि हाथो-हाथ सुझैए 


आनक बात कोन परिजनो हुथैए 


जकरा ले सर्वस्व कएलहुँ अर्पण 


सैह हमरा मतलबी लोक बुझैए 


खून पसेना बहाबी मुदा छी दरिद्र 


भिखमंगा बौसैए धनिकहा लुझैए 


कत्तौ करोट फेरै लोक सड़क पर 


कतहु कुक्कुरो पलंग पर सुतैए 


केओ भूखे पेट रकटल प्राण, कानै 
"चंदन" पाचकक चूर्णो खाए कुथैए 


वर्ण-१४ 

राति सपनमे प्रियतम एलाह 


कर-कौशलसँ हमरा जगेलाह 


काँच निन्न टुटल मन कछमछ 


उड़ी-बिड़ी लगा अपने नुकेलाह 


देहक पानि बनि बहल पसेना 


अधरतिये मोन प्यास लगेलाह 


कसमस आज्गि नख लागि फाटल 


चेन्ह सगर देह न'ह गड्रेलाह 


हमरा संग कत खेल खेलेलाह 


"चंदन" तखन जा मोन जुड़ेलाह 


वर्ण-१३ 

दू लबनी केर खेला देखू 


लागल रेलम रेला देखू 


फुसिए ठेलम ठेला देखू 


बलजोड़िक झमेला देखू 


मत्त गुरू संग चेला देखू 


नाच करै अलबेला देखू 


जीवन'क संध्यावेला देखू 


कानै अनाथ कोरैला देखू 


विषले लागल मेला देखू 
अमृत भेल करेला देखू 


वर्ण-१० 

फूल नै बनलौं तऽ की कॉट बनि गड़ैत त5 छी 


प्रेम ने केलौ त5 की संग हमर सहेत त5 छी 


सोंझा ने हँसलौं त5 की परोछमे कनैत त5 छी 


अन्हार छै घर तऽ की दीप बनि जड़ैत त5 छी 


अपना नै सकलं त5 की संगमे रहैत त5 छी 


भऽ नै जाइ आनक संगी से सोचि मरैत त5 छी 


सुख नै देलौं त5 की संगे दुख कटैत तऽ छी 
मीत नै भेलौ त5 की रूसलमे बाँसैत त5 छी 


बुझि कऽ बकलेले हमरा अहाँ हँसैत त५ छी 
छी अकछायल तऽ की बात तैयो सुनैत तऽ छी 

आखर आखर सजा लिखे छी गीत अहाँले सजनी 


चाँचर पाँतर हम तकै छी प्रीत अहाँले सजनी 


अपन कोंढ़क कोरि माटि सौरभ पुनि मिझरेलौ 


नेहक रसमे भीजा गढ़ेै छी भीत अहाँले सजनी 


अहाँक रूपक आगाँ हम हारि गेलहु अपनाकें 


अप्पन हारि बिसारि लिखे छी जीत अहाँले सजनी 


मधुर मिलनक बेला कहियो तऽ मधुघट पीबै 


सोचि-सोचि घट-घट पीबै छी तीत अहाँले सजनी 


अँगना, घर, दलान सजा बाट तकैत छी बैसल 
"चंदन"नेहक बुन्न तकै छी शीत अहाँले सजनी 


वर्ण-१९ 

रोटी महग महगे नून भैल छै 


बोटी सुलभ सस्ता खून भेल छै 


सौंसे शहर सहसह लोक गजगज 


गामक दलानो-घर सून भेल छै 


प्रगतिक पथ भ्रष्टाचार अड़ल छै 


नेता समाजक जनु घून भेल छै 


खेती करय जे से दीन भेल छै 


बइमान बेपारी दून भेल छै 


करनी अपन नहि देखैत लोक छै 
"चंदन"फुसिक खातिर खून भेल छै 


2212-2221-212 

मोनक बात मोनहिमे रखैत छी 


चुप्पी लाधि हम जिनगी कटैत छी 


चकमक जगत लागल चौन्ह लोककें 


घर अन्हार चैनक निन सुतैत छी 


झूठक लेल आमिल लोक छै पिने 
हम सत्तो जनेबा-ले कुथैत छी 


बेचल खेत डाबर-डीह गुजर-ले 


तैयो केस कित्ता दस लडैत छी 


जुन्ना जरल ऐंठन एखनो बचल 
"चंदन" बोल तै ऐंठल बजैत छी 


2221-2221-212 

ककरो तऽ जुन्ना आँत भेल छै 


केयो खा-खा अप्सयाँत भेल छै 


पिसा रहलै देशक जनता 


कानूने-व्यवस्था जात भेल छै 


बुड़िबके लोक नेता बनलै 


विकास नेनाक खाँत भेल छै 


समाज बुड्लै बरु खत्तामे 
संसद भोजक पाँत भेल छै 


वर्ण-११ 

दवेषक धाहसँ बेसी स्नेहक छाह छै शीतल 


नैनक नोरसँ बेसी देहक घाम छै तीतल 


देहक खूनसँ बेसी लोकक मोन छै धीपल 


अप्पन सोचसँ बेसी आनक सोच छै रीतल 


ककरो हाथसँ बेसी ककरो गात छै भीजल 


खूनक छापसँ देखू सगरो बाट छै तीतल 


ककरो खापसँ बेसी कत्तहु आम छै बेढ़ल 


ककरो सगर जिनगी बान्ह-कात छै बीतल 


ककरो बोल समदाउनक भास छै भरले 
गाबय "चंदन" उदासी जग बुझै छै गीतल 


वर्ण-१७ 

हम रूकल छी लेखनी ठमकल अछि 


सभ कल्पना ठामे-ठाम दरकल अछि 


प्रगतिक पहिया आइ बिच्चे बाट पर 


भ्रष्टाचारक ओठ लागि अरकल अछि 


भोगी भूपति सभ धएने बाना योगी'क 


रोटी प्रजाक खाइ देख्‌ सरकल अछि 


ज्ञान-शील तप-त्याग संकुचित भेल छै 


मुदा संकीर्ण सोच सौंसे फलकल अछि 


"चंदन" लोककें निश्चय प्रतिकार चाही 
कि फेर अनेरुए मेघ ढनकल अछि ? 


वर्ण-१५ 

दानवी चोटसँ मानवता थकुचल जाइए 


चाँगुरक नोकसँ मनुक्ख बकुटल जाइए 


भजारि-भजारि बिचार लोक भजार तकैछ 


तैयो डेग-डेगपर भजार ठकल जाइए 


नञ्गटे नचैत लोककें धेयान कहाँ छैक जे 


नाच बढ़ल जाइए आ तेल सधल जाइए 


जड़ा छातीकें निकलैछ जे धूँआ असमानमे 


ओहीसँ तप्त पृथ्वी हिमालयो घमल जाइए 


"चंदन" रोगायल छाती कुंठित मोन लोकक 
बस पाथरक मकान एतऽ बढ़ल जाइए 


वर्ण-१७ 

नैनक काजर पर मोहित छै सगरो जगत 


जड़ैत डिबिया केर मोनक मरम के बूझत ? 


मदान्धकें सरोकार नहि होइत छै ककरोसँ 


फेर सरकारकें केना दीनक लचारी सूझत ? 


गोर गाल कारी काजर देखि अन्हरेलै युवक 


तखन कनैत माइक ऑखिक नोर के पोछत ? 


काँख तर नुकौने रहैछै लोक पानिक बोतल 


तखन फेर चौड़ीमे के इनार पोखरि खुनत ? 


गाम भऽगेलै सुन्न मुदा करै चकमक शहर 
"चंदन" ई बढ़ेत बिषमताकें सम के करत? 


वर्ण-१८ 

मानवताक डेन पकड़ि मनुक्ख बनैत भगवान हेतै 


मुदा, पतितकें पशु कहब जँ पशुओ'क अपमान हेतै 


मूरख भूपति बनि बैसलै लुधकी लागल चाटुकार छै 


तखन जगतमे अहीं कहू की विदया केर सनमान हेतै? 


रामक मर्यादा तोड़िताड़ि गौतमक विचारकें छोड़िछाड़ि 


गाँधीक देखाओल पथकें त्यागि की मानवक कल्याण हेतै ? 


अंगना बीच देबाल बनल छै टुटि गेलै दलान पुरना 


बेढल फरकी-टाट छै सगरो फेर कत5 खरिहान हेतै ? 


दवेष-देयादि मोनमे जकरा जे नै बनल समांग ककरो 
"चंदन" तकरा कहत दरिद्रे उंच भलेहिँ मकान हेतै 


वर्ण-२२ 

नयनक काजर नोर घोरिकऽ मोसि बनेलौं 


भाव करेजक आखर-आखर लिखि पठेलौं 


बुझलहुँ अहाँ विदेशमे जाकऽ खूब कमेलौं 


मुदा कहू की गामहि सन नेह ओत्तहु पेलौं 


छै सुविधा कने कम्म गाममे शहर अपेक्षा 


मुदा,की कहियो सूच्चा भोजन शहरमे खेलौं 


हम बेकारे देखि-देखि सपना रैन गमेलौं 


अपन जुआनी अहीं आसमे बेरथ गमेल्लौं 


आन बुझैत छी हमरा अहाँ कोनो बात नहि 
"चंदन" मुदा केनाक' माय-बाबूकें बिसरेलौं 


वर्ण-१७ 

जकरे देह केर घाम चानन सन गमकै छै 


तकरे टुटली मरैया स्वर्गक सुख बरसै छै 


अनकर माथ पर बज्जर जे कियो खसबै छै 


अपने बोलीक लुत्ती से अपने घर जरबै छै 


नवतुरिया छै बुडिबक बुढ़-पुरान कहै छै 


ओहो छलै कहियो नौसिखुए सेनै मोन रहै छै 


चूबय ककरो चार केयो भासल भीत सटै छै 


खिड़की बुन्न निहारे कियो आनक आडि छँटै छै 


कंठी-माला चानन-टीका धोती-कुर्ता खूब सजै छै 


लेकिन नाञ्गट-भूखलकें देखिते नाक मुने छै 


कन्यागत छै कानि रहल वरागत बिहुँसै छै 


कियो खून बेचिकऽ देलकै कियो सऽख पुरबै छै 


ई की भेलै जे सगरो खाली बहुरुपिया घुमै छै 
"चंदन"एलै कलिकाल जे खाली खूनेटा पीबै छै 
वर्ण-१८ 

ओ जे बताह बैसल छै सड़कक कातमे 


एकोरती नहि लाज छैक ओकरा गातमे 


पेटकुनिया लधने जे सूतल एकातमे 


दुझ्यो दाना भातक नहि ओकरा पातमे 


दू लबनी पीबि बनै छैक जे नृप साँझमे 


तकरा भेटै ने उसनल अल्हुआ प्रातमे 


अपनो घरमे कनियो मोजर नै जकरा 


दिल्ली केर सरकार छैक तकरा लातमे 


जकराले सेहन्ता नवान्नो अपन खेतक 
"चंदन" देबै नै पएर तकरा जिरातमे 


वर्ण-१६ 

आखर-आखर गानि-गानि की लिखबै हम 


मात्रा-बहरे फानि-फानि की लिखबै हम 


माइक भाषा पूज्य जानि की लिखबै हम 


अप्पन छाती तानि-तानि की लिखबै हम 


कविकोकिलकें मान राखि की लिखबै हम 
मिथिला-मैथिल युद्ध ठानि की लिखबै हम 


फगुआ-चैती गाबि-गाबि की लिखबै हम 
रौदी-दाही कानि-कानि की लिखबै हम 


भासल सपना छानि-छानि की लिखबै हम 
"चंदन" भावहि सानि-सानि की लिखबै हम 


222-2212-1222-2 

बात की भेल एकबेर बढिते चलि गेलै 


नेहक तागसँ सम्बन्ध सजिते चलि गेले 


रही सचेत त' मुदा बुझलौ नहि मरम 


अनचिन्हार मनमीत बनिते चलि गेलै 


छल नहि ज्ञात हमरा कोनो रीति-प्रीतक 


फेर कहिया ई पिरीत बढिते चलि गेलै 


जे भेलैक जेना भेलैक बात छोड़ "चंदन" 
जिनगी जनु संगीत त' सजिते चलि गेलै 


वर्ण-१६ 

कहू, की अहाँ अप्पन संग देबै 


जीवनमें नवल उमंग देबै ? 


हम भटकल बाट-बटोही छी 


पथ हेरब हमरा संग देबै ? 


राति जागय ई टकर-टकर 
2०20 2०2 


ऐ आँखि सपन सतरंग देबै ? 


"चंदन" जीवन जँ काठ बनत 


सौरभ मिझरा अंग-अंग देबै ? 


वर्ण-१२ 

जगभरिमे सब बस दोसरकें आँकयमे छै लागल 


भुजि जनताकें नेता भुज्जा फाँकयमे छै लागल 


अपना घरकें अठबज्जर से बचि भेलै नै जकरा 


से अनकर देबालक भुरकी झाँकयमे लागल छै 


जकरा अंगा-टोपी जुड़लै नांगट बनि नचइत छै 


नांगट छै से झँपबा खातिर टॉकयमे छै लागल 


भरले-पुरले छै से माझे ठामहि बिष्ठा फीरय 


निरधन बेबस लचरल छै से ढाँकयमे छै लागल 


एन्नी ओन्नी दहिना बामाँ घुमबय छै जे जनता 
"चंदन" सगरो भरले गप्पी हाँकयमे छै लागल 


१४टा दीर्घ सभ पाँति मे 


60 
हम भाइ अहाँ छी बहिन हमर 


दुनू मिलि जितबै जगत सगर 


गाम-नगर घर डगर-सगर 


हमरे अहाँसँ छै छहर-महर 


परपंच कियो कतबो रचतैक 


हमरा नहिए परबाह तकर 


आशीष अहाँक जँ रहत बनल 


पुनि छेकि सकत के बाट हमर 


राखीक सपथ कर्तव्यक पहर 
"चंदन" नै ताकत बकर-बकर 


वर्ण-१३ 


61 
करेजक टीस कहबै ककरा 


कहबै जकरे बुझतै फकरा 


मकरजालमे फाँसल जिनगी 


जगत भरि छै भरले मकरा 


कबुला केलकै स'ख पुरेलकै 


मारल गेलै 'बलिक बकरा” 


बाँटि रहल छै बखरा-बखरा 


भेटल छै जैह जत्तहि जकरा 


"चंदन" सत्ता पर जे छै बैसल 
किछु नहि आब मोन छै तकरा 


वर्ण-१२ 

चुप्प रहलासँ दुनिया नीक मानै छै 


लेकिन चुप्पाके दुनिया नै गुदानै छै 


हँसै छलै बाजै छल्लै बेटी नैहरमे 
सासुर बसिते देरी किएक कानै छै 


बेघर सूतल रहै छै बाट-घाटमे 


संपतिशाली जकरा पीचब जानै छै 


शोषित नारी मरि गेल लगा'क फाँसी 


शोषक, समाज ओकरे वेश्या मानै छै 


अजगुत लोक अद्भुत समाज छैक 
रहि-रहि "चदन" एतबे ठेकानै छै 


वर्ण-१४ 


63 
हर उठौलहु, पालो टंगलहु, लदहा लाधि रहल छी 


गोला आ सिलेबिया बड़दक जोड़ा हाँकि रहल छी 


चासि-समारल, फेर तेखारल, आब चौमासि रहल छी 


लाल सतरिया करिया कामोर बीआ छाँटि रहल छी 


भुटकुनमा-माय बड़ा प्रेमसँ पनपिआइ ल आयलि 


बैसि पीपर तर दुहू परानी फुटहा फाँकि रहल छी 


जगरनाथ छै अपन हाथ गंगाजल छैक पसेना 


एहिसँ सिंचल हम जजाति तें जून्ना बॉटि रहल छी 


64 
बीतल फगुआ, चलू आब रब्बी काटय लेल 


बूट खेसारी सरिसब ओ तीसी झाइय लेल 


भरल दुपहरिया केहन बहैछै पछबा हन-हन 


चलू कर' लेल दओन गहुम राहडि झाँटय लेल 


बडकी काकी भास लगा, गाबथि चैतावर 


बैसलि माँझे आँगन तिसियओरि खोंटय लेल 


केहन सोहनगर लागय नवका बूटक सतुआ 


चलू चौबटिया बाट-बटोहीकें बाँटय लेल 


साँझ पड़ल पुनि पुरबा पलटल कोइली कुहके 


बोनिहारक श्रम-पुलकित मन कुदै नाचय लेल 


65 
कयल कोन पाप नहि जानि ई की भेलइ 


लगेलौं नेह जकरेसँ ककरो मीत बनि गेलइ 


करय छी प्रेम कतबा हम ओ जानि नहि सकल 


आ'कि जानि-बूझिक अनचिन्ह बनि गेलइ 


सिनेहक ताग कतय गेल सम्बन्ध की भेलइ 


जीनगीक राग-रभस सभटा टीस बनि गेलड़ 


जग छैक सत्ते "झूठ" बात बूझ ने "चंदन" 


टुटै छै स्वप्न सहस्त्रो एकटा फेर टुटि गेलड़ 


66 
हम बैसले छी अन्हारे 


छी हेलि रहल मझधारे 


तेजलक मीता-भजारो 


छोडलक संग परिवारे 


जाधरि छल धनक अम्बारे 


खूब भेटइत छल पियारे 


आइ एसगरे पड़ल छी 


एहि भरले बिच-बजारे 


नहि बचल कोनो अधारे 


"चंदन" कर्मक मारि खिहारे 


हजल 
1 
कनिया हम्मर बड़ गुणवन्ती बुझा गेल हमरा 


किएक कुमारहि लोक मरैए जना गेल हमरा 


शांती जहिए घरमे पैसली तहिएसँ छी अशांत 


क्रांति घरमे मचल तेहन जे मेटा गेल हमरा 


सासु लगै छनि सौतिन ससुर लगनि चरबाह 


गारि अलौकिक हुनका मूँहक लजा गेल हमरा 


संग गोतनीक लड़थि भैंसुरक नहि परबाह 


आबत$ देखू दुनू भाइयो बिच बझा गेल हमरा 


रौ दैवा नहि जनलौ किछुओ फँसलौ ब्याहक फाँस 
"चंदन" रूपक माया फँसरी लटका गेल हमरा 

2 

गुरूजी बैसलाह खोलि खटाल 


चेलवा बनलनि गुरू घंटाल 


घूर जरौलन्हि पोथी केर टाल 


दूध बेचिकए भेलाह नेहाल 


इसकुल जाऽकऽ भेलाह कंगाल 


माल पोसिकऽ भेलाह मालामाल 


पशुगणना कऽ फुटलनि भाल 


पशुपालन सँ रुपैयाक टाल 


घी-दूध पीबि भेलनि देह लाल 


आब अखाड़ा बिच ठोकथि ताल 


गुरुआनिक गजबे रंगताल 


ठोरक संग-संग रांगथि गाल 


गुरुजी बैसलाह खोलि खटाल 


ज्ञानक पूँजीओ गेलनि पताल 


बाल गजल 
1 
चार पर छै कौआ बैसल 


माँझ अँगना बौआ बैसल 


घुट-घुट खाथि दूध-भात 
० ० 


माइक कोरा बौआ बैसल 


राजा-रानी सुनथि पिहानी 


मइयाँ कोरा बौआ बैसल 


ओ-ना-मा-सी सिखथि-पद्थि 


बाबाक कोरा बौआ बैसल 


सुग्गा-मेना संग खेलै छथि 


"चंदन" अँगना बौआ बैसल 


ककरु-क्‌ जखन मरगा बाजल 
> ~ > 


किरिण सुरूजक मूँहमें लागल 


कौआ डकलक कोइली बाजल 


आँखि मिड़ैत चुनमुन जागल 


नहा-सोना'क कयलनि जलखै 


इसकुल गेलथि घंटी बाजल 


दीदीजी बड्ड नीक लगैत छन्हि 


मास्टर जीक छड़ी लए भागल 


कान पकड़ि कऽ उठक-बैठक 


तैयो खेल पर मोन छै टाँगल 


"चंदन" टन-टन घंटी बजलै 


छुट्टी भेलइ घर दिस भागल 


बैंग बजय छै टर-टर-टर्र 


बगरा उड़य फर-फर-फर्र 


झरना झहरे झर-झर-झर्र 


बाँस बजय छै कर-कर-कर्र 


मिल चलय छै घर-घर-घर्र 


साँप ससरलै सर-सर-सर 


चुनमा छाती धक-धक-धक्क 


डरसँ कापय थर-थर-थर्र 


पप्पा एलखिन भागि गेल डर 


बात पदाबय चर-चर-चर्र 


4 
बुच्ची पहिरलक सोन गहना 


बौआक डाँर झूले लाल फुदना 


साजि-राजि दुनू गेल मेला देखऽ 


हाथमे पाइ छलै बारह अना 


मुरही-कचरी आ बतासा-लड्डू 


रंग-विरंगक कीनल फुकना 


झूलल झूला आ नाच देखलक 


"चंदन" घुमल घर सोना-चना 


5 
साँझ पड़ल बैसि पिपर पर चिड़ै करैछ पंचैती 


सूगा-मैना ब्याह रचाओत बगुला करैछ घटकैती 


फुदकि-फुदकिकऽ फुद्दी नाचय फेर हेतै वनभोज 


कौआ पिजबैछ लोल कोइली गाबि रहल छैक चैती 


बगरा-परबा अपस्याँत अछि इंतजाममे लागल 


डकहर बैसल सोचि रहल केना हेतै कुटमैती 


पोरकी पिपही बजा रहल छै टिटही ढोल पीटैए 


मोर नचैछै ता-ता-थैया "चंदन" अद्भुत ई कुटमैती 


6 
नवका कुर्ती नवके सलवार 


पहिर कए बुच्ची भेल तैयार 


ललका फीताक गुहलक जुट्टी 


बाजे रुनझुन पायल झन्कार 


हाथक बाला खन-खन-खनके 


टम-टम चढिक5 गेल बजार 


ढोलक-पिपही आ तमाशा-नाच 


सूनल देखल हरख अपार 


बाबाक हाथ पकड़ि कए बुच्ची 


प्रमुदित घुमय हाट-बजार 


7 
मस्जिद जखने पड़ल अजान 


कोइली ठनलक पराती गान 


कौआ डकलक खेत खरिहान 


बगुला खत्ता बिच करय स्नान 


गर-गर दुध दुहैछ बथान 


टक-टक पड़रू लगौने ध्यान 


बाबा छथि बाडी बान्हथि मचान 


बाबी अँगनामे लगाबथि पान 


दुह-दुह लाल पूब असमान 


'चंदन' जलखैमे दूध मखान 


8 
दऽ रहल छी अपन शपथ ने कानू बौआ 


लेबनचूस ल5 पप्पा औताह कुचरे कौआ 


हम तऽ माय छी सत्ते, मुदा बेबस लाचारे 


कीनि खेलौना देब कतऽसँ नहि अछि ढौआ 


भरना लागल खेत महाजनक तगेदा 


फेर केनाकऽ सख पुरौताह बाप कमौआ 


अहीं पुरायब सख सेहन्ता आस धैने छी 


अहीं जुड़ायब छाती बनिकऽ पूत कमौआ 


कबुला,पाती,विनय,नेहोरा, करैछी भोला 
बेलपात "चंदन" चढ़ायब खूब चढ़ौआ 


वर्ण-१६ 


9 
भैयाकें नबका बुशर्ट आ हमरा दीदीक फेरन 


ओतऽ सौंसे गाम घूमै छौ हमरा अंगनोमे बेढ़न 


चूल्हा-चेकी,बर्तन-बासन, आगाँसँ नै करबौ हम 


हमरो चाही कापी-पिल्सिन, बेटाके देलही जेहन 


बौआ छुच्छे छाल्हि खेतौ हमरा नै दूधो परपइठ 


जँ नै करबौ टहल तखन लगतौ मोन केहन 


बहुत सहलियौ आब नै चलतौ तोहर दूनेती 


हमरो चाही बखरा आब नै चलतौ कलछप्पन 


गै माय युग बदलि गेलैए बेटी नै बेटासँ कम 
"चंदन" गमकैत भविष्य रचबै हमहूँ अपन 


वर्ण-१९ 


10 
एकदिन हमरो हेतैक मकान 


एकदिन हमरो हेतैक बथान 


एकदिन हमहूँ कीनब समान 


हमरो घर बनतै पू-पकवान 


एकदिन हमहूँ बुलबइ चान 


अंतरिक्षमे हेतै हमरो दलान 


सभकियो अपने कियो नहि आन 


हमहूँ बनबै गाँधी सन महान 


विद्या-वैभवक लेल अनुसंधान 
करय जे "चंदन" बनय महान 


वर्ण-१३ 


11 
चिक्का कबड्डी खेलबइ खेत पथारमे 


हमर नाह चलतैक ओलती धारमे 


इसकुलसँ जखन घुमबइ साँझमे 


बाबा संगमे घुमबड़ धारक पारमे 


आमक गाछी खोपड़ी तर मचान पर 


काका संगे हमहुँ बैसबै रखबारमे 


गीजल-गाँथल हम नहि खेबौ बाटीमे 


माय गै हमरो साँठिक' दहीन थारमे 


मुरही कचरी झिल्ली खेतै छैक सेहन्ता 
"चंदन" तें छैक लोढहा लोढैत नारमे 


वर्ण-१५ 


12 
माय गै हमरो कीनि दे ने चान एकटा 


दे ने गुइक पूरी फोका मखान एकटा 


चमकै इजोरिया लागै छै कोजगरे छै 


बाबा हमरो दीआ'ने खिल्ली पान एकटा 


चकलेट-बिस्कुटो भऽ गेलै कत्ते महग 


पप्पा हमहूँ करबड़ दोकान एकटा 


छोटको चच्चा केतऽ आब भऽ गेलै ब्याह गै 


मैया हमरो कनिया कऽ दे जुआन एकटा 


चान पर घर हेतै तारा पर दलान 
"चंदन" हमहूँ भरबै उड़ान एकटा 


वर्ण-१५ 


13 
पकड़िक5 दाबा चलइ छै 


खने ठेहुनियाँ भर्‌इ छै 


मधुर सनके बोली लागै 


जखन माँ-पप्पा बजइ छै 


चढ़िकऽ छाती पर कका'क 


भभाकऽ लगले हँसइ छै 


सुगा मैना जखन बाजय 


सुनिकऽ थपड़ी पिटइ छै 


मनोरथ सभटा पुरौतै 
बइस के 'चंदन' गुनइ छै 
वर्ण-१० 

14 
भोर भेलै शोर भेलै 
काँचे निन्न खोर भेलै 


माघ मास शीत जल 


दहो-बहो नोर भैलै 


काँट कंठमे गड़लै 


भोग नहि झोर भेलै 


भैंस भेलै पारी तरे 
छाल्ही डाढी घोर भैलै 


थारी बाटी पिटैत छै 
माय मोन घोर भिल्लै 
वर्ण-८ 


15 
ओम्हर गगन बिच मेघ जहिना उमकि रहल छै 


एम्हर मगन मन बाल तहिना कुदकि रहल छै 


धधकति छलै जे माटि कहियो अगिन-कुण्ड सन 


पबिते अमिय'क बुन्न मह-मह गमकि रहल छै 


खिलखिल दुबर लागय छलै पतझाइ कालमे 


खलखल हँसय छै आब फुनगी हुलकि रहल छै 


दबकल छलय जे सालभरि बिल बीच बेंगबा 


घुच्ची भरल जल पाबि जँह-तँह कुदकि रहल छै 


टुक-टुक निहारय बइस "चंदन" कोर बेचनी 
दाबाक कगनी पानि पर जे भसकि रहल छै 


वर्ण-१९ -2212-2212-2212-12 


रुबाइ 

1 

भासल सभटा सपना नोरक धारमे 
कण्ठ दबायल जनु हमर गृमहारमे 
बैसल छी एकात निज'हि परिवारमे 
सोंगर खोँसि रहल छी टूटल चारमे 
2 

लोक भूखले पेट चिकरैछ बाट पर 
छै ढ़करैत सरकार सूतल खाट पर 
निन्न टुटैछै नेताक आब केवल 
कोनो आम जनतासँ लागल चाट पर 
3 

अपन महीष कुरहरिए नाथब 

सुगरे गूँह सँ चिपरी पाथब 

छी स्वतंत्र देशक बासी तें 


की बरछी सँ माला गाँथब ? 


4 

बरू बिनु दबाइ चलि गेलै ओकर जान 
श्राद्धमे मुदा करजा लः भेलै गौ-दान 
खाय अधहे पेट कटलक जिनगी सकल 
मरल तऽ सौजनी मारैत छै सुरकान 

5 

नोरसँ सिकत आचर आब निचोड़ि दिऔ 
जँ आँगुर कियो देखबै कर तोड़ि दिऔ 
त्यागू भय सीता मैयाक सपथ धरू 
मिथिला राजक शत्रू मुण्ड मचोड़ि दिऔ 
6 

टूटल बान्ह बहलै गामक गाम फेर 
गेल दहा जिनगी कतेको ठाम फेर 
कागतक नाव सरकारो तत्पर छलै 


मुदा, बाढि भासल कतेको जान फेर 


7 

दू ट्रक कहलौ दू फॉक भेल सम्बन्ध 
चुप्पहि जँ रहलौ फोका गेल सम्बन्ध 
पस भरल टीसैत पसीझैत घाव सन 
सत्यक शूल गाडि बहा देल सम्बन्ध 
8 

संध्या-वंदन,काठ सिरिखण्ड घसै छी 
भोर-साँझ आरती घरिघण्ट पिटै छी 
भाँग पीबि मस्तक तिरपुण्ड लेपै छी 
रुचि-रुचि रोहु मूड़ा मुरिघण्ट चभै छी 
9 

देखू पियक्कर बताह जमानाके 

सून्न मंदिर भरले ताड़ीखानाके 
कनैत लोक हँसी किनबाले लुटबैछ 
पेट काटि जोगाओल खजानाके । 


10 

दूधसँ बेसी स्वाद लगैए ताड़ीमे 
खेत बिकायल लागल हाथ घराड़ीमे 
एखन तऽ अमृत लगैए चिखनासंग 
बुझबै जखन लीवर सइत बुढ़ारीमे 

11 

ताडी छानब छोडि छानू निज विचार 
दारू ताकब त्यागि ताकू संस्कार 
अप्पन घर जारि भट्टी'ममे छी बैसल 
नजरि उठा देखू जरल केहन कपार 
12 

सत्ते अहाँ कखनो मोन नहि पड़ैत छी, 
किएकत5ऽ सदिखन मोनेमे रहैत छी 
फूल बनि सदिखन हृदयमे गमकैत छी 


अहींक नेहक जोत सँ हम चमकैत छी 


13 

अहींक प्रेमक छाह जीब' चाहै छी 
अहींक आँचरक हवा पीब' चाहै छी 
अपन फाटल करेजा सीब' चाहै छी 
अहींक नैनक शराब पीब' चाहै छी 
14 

करेजक तहमे चौपैत रखलौं जकरा 
खून अपन पिया पोसैत रहलौं जकरा 
जुआनीक मद बौरायल सैह लगैछ 
पड़ल एकात समाजमे बनलौं फकरा 
15 

सूर्यक प्रखर रश्मि सन चमकैत रहू 
शरदक इजोरिया सन दमकैत रह्‌ 
कामिनी रातरानी सन गमकैत रहू 


रुन-झून पायल पहिरि छमकैत रहू 


16 

अहाँक केशसँ झहरैत पानिक बुन्नी 
अहाँक गालसँ ससरैत पानिक बुन्नी 
अहाँक ठोरसँ टपकैत पानिक बुन्नी 
हमरो देहसँ टघरैत पानिक बुन्नी 

17 

घोरनक छत्ता झारि पानि द़ारि देबौ 
एकहि चाटमे धरती पर पारि देबौ 

रै खचराहा खचरै सभ घोसारि देबौ 
मैथिलीक अपमान करब बिसारि देबौ 
18 

जँ डेनधऽ चलबे संग तऽ तारि देबौ 
नैतऽ कलमक मारि, गत्र ससारि देबौ 
मिथिलाक विरोधी, मारि खेहारि देबौ 


रचलाहा प्रपंच पर पानि ढारि देबौ 


19 

महगीक आगिमे जरलै जनताक बटुआ 
दिन-राति एक तीमन पीबैछी झोर पटुआ 
सरकारके विरोधमे लगबैत छल जे नारा 
खसल छै सड़क पर से लोक लटुआ-लटुआ 
20 

छाक भरिक5$ आइ पीबय दिअ हमरा 
पोख भरिक$ जिनगी जीबय दिअ हमरा 
खोंचाह बातसँ लागल खोंच, फाटल, 
गुदरी भेल जिनगी सीबय दिअ हमरा 

21 

सीता चरण नूपुर झनक झमकैत रहय 
बारी अयाची फूल सदति गमकैत रहय 
जनकक खेतक माटि माथ सजबैत रहय 


मैथिल-मिथिला कीर्ति जगत पसरैत रहय 


22 

धिया सिया सन घर-घरमे जनमैत रहय 
शंकर बनिकऽ पूत अंगनामे खेलैत रहय 
उगना सन केर चाकर बाँहि पुरैत रहय 
हरियर खेत-पथार सदति बिहुँसैत रहय 
23 

कल-कल कमला कोशी निर्मल बहैत रहय 
छल-छल गंगाक निश्छल जल छलकैत रहय 
बागमती गंडक धरती जी जुड़बैत रहय 
माछ मखानक डाला नित सजबैत रहय 
24 

उज्जर परती हरिया गेलै जेना 

दियादी झगड़ा फरिया गेलै जेना 

लागल भीड़ छिरिया गेलै जेना 


मोनक बात मरिया गेलै जेना 


25 

अनका कनिते देख भभाकऽ लोक हँसैए 
अप्पन विपतिक बेला देखू केना कनैए 
अनकर कान्ह कोदारि हल्लुक लगैछै जकरा 
अपना हाथमे बैंट धरिते से लोक कुथैए 
26 

नाङट गरीब, माने हकन्न कनैए 

फैशने चूर धनिको, नङटे नचैए 

देखू नङटा, नङटेके देखि हँसैए 
एकदोसरके देख संतोष धरैए 

27 

देखलौं माँझ अँगना ओगरैत सपना 
देखलौं चौबटिया पर लोढैत सपना 
देखलौं हाट ककरो मोलबैत सपना 


ककरो झूठक दोबर तौलबैत सपना 


28 

नील नैन बिच साजल काजर करिया 
रूप लगैए अनमन धवल इजोरिया 
निश्चय अहाँ जनैत छी टोना-टापर 
भेल बताह छै तें गामक नवतुरिया 
29 

कखनो बनि विपक्षी चित्कार करै छै 
सत्ता हाथ लगितहि फुफकार भरै छै 
नेता वोटक लेल कतबा रूप धरै छै 
कत्तहु अनशन कत्तहु इफ्तार करै छै 
30 

दरकल करेजा केना सिबै हम कह्‌ 

ई नोर आँखिक केना पीबै हम कहू 
पियासलि हम छी पिया बसथि विदेशमे 


फेर साउन मास केना जीबै हम कहू ? 


31 

(एकटा बड़दक मुँह सँ...) 

जँ हॉकब चुचकारि तऽकऽ देब तेखार 
हॉकब जँ रेबाड़ि त5 हैत चासो पहाड़ 
जँ बूझब समांग तखने बाँहि हम पुरब 
जँ करबै अड़पेना त5 खायब लथार 

32 

जीबै कतेक दिन एना चुप्पी साधि केर 
तकबै कहिया दबाइ एहि बियाधि केर 
चलबै कतेक दिन घुसकुनिया मारि केर 
रहबै कतेक दिन पेटकुनिया लाधि केर 
33 

पावसक बूँद पाबि धरणी तृप्त भेल छै 
कामानल जरिते तरुणी अतृप्त भेल छै 
देह वस्त्र लेपटायल घामे सिक्त भेल छै 


पिया अंकमे पड़ले मनुआ तृप्त भेल छै 


कता 
1 

मन वीणासँ उठि रहल छैक करूण राग 
माटि मिथिलाक किएक कऽ रहलै विलाप 
सनल किएक शोणितसँ मैथिल भू-भाग 


सुनऽमे नहि किए अबैछ कोकिल-अलाप ? 


IM कुमार झा, पिता-श्री अरूण झा, माता-श्रीमती 
मीना देवी, जन्म-०५-०२-१९८५, ग्राम-सड़रा, मदनेश्वरस्थान, पोस्ट- 
मदना, थाना-बाबूबरही, जिला-मधुबनी। जन्म-स्थान-सिसवार (मामा 
गाममे) नाना- स्व. सुशील झा (राजाजी), आरंभिक शिक्षा-मामा गाममे 
(१०वाँ धरि), आगाएँक शिक्षा- अन्तर-स्नातक (वाणिज्य) एवं स्नातक 
(वाणिज्य) चंद्रधारी मिथिला महाविद्यालय दरभंगासँ। वित्तीय-प्रबंधनमे 
डिप्लोमा (वेलिंगकर इन्सटीच्युट आफ मैनेजमेन्ट, मुम्बई)सँ। 
व्यवसायिक जीवन- एकटा बहुराष्ट्रीय कंपनीमे ल्रेखा-विभागमे कार्यरत। 
परिवार-निम्न मध्यम वर्गीय कृषक परिवार। साहित्य लेखन-२००० ई. 
सँ। कएक गोट कविता, लेख इत्यादि दरभंगा रेडियो स्टेशन एवं 
विभिन्न पत्र-पत्रिका सभसँ प्रकाशित-प्रसारित। 


